

નમામિ યમુનામહં, સકલસિદ્ધિહેતું મુદા
મુરારિપદપંકજ સ્ફુરદમંદરેણૂત્કટામ્ ।
તટસ્થનવકાનન પ્રકટમોદપુષ્પાંબુના
સુરાસુરસુપૂજિતસ્મરપિતુઃ શ્રિયં બિભ્રતીમ્ [1]

કલિન્દગિરિમસ્તકે, પતદમંદપૂરોજ્જ્વલા
વિલાસગમનોલ્લસત્, પ્રકટગંડશૈલોન્નતા ।
સઘોષગતિદન્તુરા, સમધિરૂઢદોલોત્તમા
મુકુંદરતિવર્ધિની, જયતિ પદ્મબંધોઃ સુતા [2]

ભુવં ભુવનપાવની મધિગતામનેકસ્વનૈઃ
પ્રિયાભિરિવ સેવિતાં, શુકમયૂરહંસાદિભિઃ ।
તરંગભુજકંકણ, પ્રકટમુક્તિકાવાલુકા
નિતંબતટસુંદરી, નમત કૃષ્ણતુર્યપ્રિયામ્ [3]

અનંતગુણભૂષિતે, શિવવિરંચિદેવસ્તુતે
ઘનાઘનનિભે સદા, ધ્રુવપરાશરાભીષ્ટે ।
વિશુદ્ધમથુરાતટે, સકલગોપગોપીવૃતે
કૃપાજલધિસંશ્રિતે, મમ મનસ્સુખં ભાવય [4]

યયા ચરણપદ્મજા, મુરરિપોઃ પ્રિયંભાલુકા
સમાગમનતો ભવત્, સકલસિદ્ધિદા સેવતામ્ ।
તયા સદ્રશતામિયાત્, કમલજા સપત્નીવ યત્
હરિપ્રિયકલિન્દયા, મનસિ મે સદા સ્થીયતામ્ [5]

નમોસ્તુ યમુને સદા, તવ ચરિત્રમત્યદ્ભુતમ્

ન જાતુ યમયાતના, ભવતિ તે પયઃપાનતઃ ।
યમોપિ ભગિનીસુતાન્, કથમુ હન્તિ દુષ્ટાનપિ
પ્રિયો ભવતિ સેવનાત્, તવ હરેર્યથા ગોપિકાઃ [6]

મમાસ્તુ તવ સન્નિધૌ, તનુનવત્વમેતાવતા
ન દુર્લભતમા રતિ મુરરિપૌ મુકુંદપ્રિયે ।
અતોસ્તુ તવ લાલના, સુરધુની પરં સંગમાત્
તવૈવ ભુવિ કીર્તિતા, ન તુ કદાપિ પુષ્ટિસ્થિતૈઃ [7]

સ્તુતિં તવ કરોતિ કઃ, કમલજાસપન્નિ પ્રિયે
હરેર્યદનુસેવયા, ભવતિ સૌખ્યમામોક્ષતઃ ।
ઇયં તવ કથાઽધિકા, સકલગોપિકાસંગમ
સ્મરશ્રમજલાણુભિઃ, સકલગાત્રજૈઃ સંગમઃ [8]

તવાઽષ્ટકમિદં મુદા, પઠતિ સૂરસૂતે સદા
સમસ્તદુરિતક્ષયો, ભવતિ વૈ મુકુંદે રતિઃ ।
તયા સકલસિદ્ધયો, મુરરિપુશ્ચ સંતુષ્યતિ
સ્વભાવવિજયો ભવેદ્-વદતિ વલ્લભઃ શ્રીહરેઃ [9]